

Ngakiro Naajokak





Alimunet a akidouno a Yesu

Nakaneni na anangea elap lo a ngikan-kapei epoti Elisabet, tomea Akuj emalaikat lo anyaritae Gaburiel tolot nakwap a Galilaya, lore lo anyaritae Nasaret. Ayei akiroit na asaki ngesi alimokin apese na nyepero ka ekile a ache na anerit ekile lo anyaritae Yusupu. Arai Yusupu eyenet a Ekapolon Daudi. Arai ekiro a apese kangina Mariam. Toloma emalaikat tooma kai, kimala tama, “Ekisil min nikon! Irukito iyong ka Ekapolon nabo kipia ngesi iyong!” Tosur etau a Mariam noi kotere emalas ngolo. Tolomak akitam ebala, “Ekoe, emalas erai nyo lo?” Tolimok emalaikat ngesi tama, “Nyiem Mariam, kainyo kisichanyu iyong Akuj ajakaanut keng. Ipoti iyong kidou ikoku nisapat, ilimokini iyong ngesi ekiro be Yesu. Eyenikinio ngesi sodi tanyarae Lokookeng a Akuj Anaapolon noi. Itiliwori Akuj ngesi Ekapolon loger ka apaa keng Daudi. Eliwor ngesi Ekapolon a ngalesea kadaang a Yakobo jik, nabo apolou keng nyesaluni!” (Luka 1:26-33)

Tolim Mariam tama, “Arai ayong akasuban etich a Ekapolon; kimiek kikokis anikang loger lotete ilimuni iyong.” Anierumor, torotok emalaikat. (Luka 1:38)



Akidounet a Yesu

Tonyou Yusupu dang alore a Nasaret alo eyei nakwap a Galilaya, tolot lore a Besileem, nakwap a Yudea, nikolong edounere Ekapolon Daudi. Tolot Yusupu inaa ani araakar ngesi ales a Daudi. Sodi tolot ngesi kigirere aapei ka Mariam na anerit. Nabo apoti Mariam. Nakaneni ani eyakasi kesi Besileem, abu tanang ngirwa keng lu idounio. Sodi kidou ngesi lokookeng lo a ekingaren, kilogak ngiworui a ikoku a niichi, kiteperik ngesi nateger na emaseta ngaatuk — kainyo adiding akai a ngipeyok. (Luka 2:4-7)



Ngikayokok ka ngimalaikae

Nakaneni ayakasi ngikayokok nakwap ngina lu akenyete anaro iyokiyete ngibaren kech nakwaare. Apot kesi kingolikus emalaikat a Ekapolon ebunit nikech, nakaneni abu akwangis naasegan a Ekapolon tokwangu alowaitin kadaang, sodi apot kesi toema noi. Nakaneni tolimok emalaikat kesi tama, “Nyieam! Kainyo kainunit ayong esi ngakiro naajokak na italakarete ngitunga daang. Kainyo akwaar naga, edoun Ekayuunan kus alore a Daudi — Kirisito lo erai Ekapolon! Iyete a eger kalo: iriamunete ikoku niichi ni imukokinitae ngawarui eperi anateger ana emasete ngaatuk!”

Nakaneni pot ngimalaikae lukaalak anadis atipei kimorikin ka emalaikat ngolo, toeokis ipuruunito Akuj ebalasi:

“Kipuruunoe Akuj alokidiana nadis! Taanyut ngitunga a ngakwapin ekisil, ngitunga lu italakarito Akuj!”

(Luka 2:8-14)



Abu ikoku ngini topolou togogonger, nakaneni aos ngesi noi nabo
apiarit Akuj noi lojojokon. (Luka 2:40)



Akibatisare ka akiningo a Yesu

Abuni Yoana Ekebatisan anariet ibatisae ngitunga kitatami ebala, “Tolunga ngasechesea kus kibatisae sodi kitorimakinea Akuj esi ngasechesea kus.” Alosenete ngitunga a akwap a Yudea nikeng ka ngitunga daang a ere a Yerusalem. Tolimosi ngasechesea kech kibatisae anangolol a Yorudan. Anapit Yoana aruba ka ngiworui lu adonyunitoe a ngajul a ngikaala ka aruba namuny na anapit anachir. Kitatam ngesi ngitunga ebala, “Itwaan ngini ebuni ekisidi kang epolot noi kedwangit ayong; nyitemokino ayong tani akudokin atalachak ngarukanes a ngamuk keng. Kebatisae ayong esi a ngakipi, nakaneni kibatisae ngesi esi a Etau a Akuj.”

Ngirwa ngulu, torotok Yesu alore a Nasaret a akwap a Galilaya, sodi kibatisa Yoana ngesi alo Yorudan. Napei apudunio Yesu anakipi, kingolik ngesi adis engaar, sodi totiyaun Etau a Akuj ikoni akuuri todo kidiama keng. Abu etoil anadis tama, “Irai iyong Lokookang lominat. Kitalakarit iyong ayong.”

(Mariko 1:4-11)



Aseunet a Yesu ngimeanara lutomon ka ngiarei

 Todoka Yesu moru, tanyarau ngitunga lu asakit ngesi. Pot ngitunga ngulu nikeng. Toseu ngesi ngitunga ngitomon ka ngiarei tanyara kesi ngimeanara. Tolimok tama, “Kaseu ayong esi eruko ka ayong nabo kameari ayong esi akitatam. Emini esi agogongu na itwarakineta ngipean.”

(Mariko 3:13-15)




Yesu ka Nikodemo

Ayei itwaan niarai ekapolon a Ngiyaudi anyaritae Nikodemo, lo arai Eparisayot. Akwaar apei tolot nia Yesu nakwaare tolimok tama, "Rabi, kiyeni atamar irai iyong eketataman lo ibuni ani a Akuj; kainyo emam itwaan ni esubi ngakitodikinet nakaililok na isubi iyong nugu, peerukito ngesi ka Akuj."

Tatachak Yesu ngesi tama, "Kalimokinit ngakiro na iteni dir atamar: ani pakidoun itwaan na a ngaarei, nyeanyuni Apolou a Akuj." Kingit Nikodemo tama, "Ikokini itwaan idounio kerau ekasukout ai? Elomari nakook a itokeng kidounoe na a ngaarei a?"

Tatachak Yesu ngesi tama, "Kalimokinit iyong ngakiro na iteni atamar, ani pakidoun itwaan a ngakipi ka Etau a Akuj, nyelomari Napolou a Akuj. Idounio itwaan eyei apakeng ka itokeng, nakaneni ni idounio a agogongu a Etau, erai ika Etau.

(Yoana 3:1-6)



Akiteyerunet a Yesu lokookeng a apuserut

Ani ekisidi, abu Yesu tolot lore eche anyaritae Nain, arukito ngesi ka ngirukitos keng ta asepitch a ngitunga na ewapit kesi. Naanangunea lorot lolomunet lore, ayakasi neni ngitunga lu elepilepito itwaan nikatoan esakete apudorea nikalapatan. Arai ngesi epei bon lo edounit ito keng na arai apuserut nabo asepitch a ngitunga a ere kangolo arukito ka ngesi. Naengolikinea Ekapolon apuserut ngina, abu kisieni ngesi, tolimok tama, "Tojongo akigoro." Tolot Yesu taapia nibore ni elepilepitere tatap, sodi towaa ngitunga lu adakito. Tolim Yesu tama, "Edia, kalimokinit iyong atamar tonyou!" Abu edia lokatoan ngolo tonyou kiboikin tolmak akiruoro, sodi kipoto Yesu ngesi nak ito keng.

Tobul kesi daang, kipuruut Akuj ebalasi, "Abu ekataman a Akuj loapolon atakanu anikosi!" Tolimut nabo tamasi, "Abu Akuj ayuun ngitunga keng!"

(Luka 7:11-16)



Akisimujet a Yesu ngitunga ngabunge ngakan

Nakaneni abu Yesu kingolia, taanyunga ajore nakaalan ebunit nikeng, sodi kingit Pilipo tama, "Aliwae kigielea ngoni akimuj naitemokin ngitunga lugu daang?" (Alimuni ngesi nguna iningit Pilipo; kainyo ayeni ngesi nguna esubakini.) Tatachak Pilipo ngesi tama, "Tani kegiel ngamugati a ngaropiyae a ngamiae a ngaarei, nyitemokin ngitunga lugu tani keanyu itwaan daang nadiochichi." Abu epei a ngirukitos keng loanyaritae Andirea, lokaatokeng a Simon Petero tolimok tama, "Eyei edia nege loetingit ngamugati ngakan ka ngikolia ngiarei, nakaneni nyitemokinosi ngitunga lukaalak lugu."

Tolimok Yesu kesi tama, "Kisiboikisi ngitunga." (Alibit neni noi.) Nakaneni kiboikinos ngikiliok lu arakasi ngabunge ngakan. Sodi tolem Yesu ngamugati, kilipak ebuakinit Akuj alakara, sodi tokorak ngitunga lu eboyete kaneni. Tokor ngikolia dang loger ngolo, taanyut ngitunga etiae loasakete. Naemwoketa daang, tolimok Yesu ngirukitos keng tama, "Kideputu ngakimwokat naidongito, nyechakar tani apei." Sodi kideput daang, kileleba ngategerin ngatomon ka ngaarei a akimuj ana apiyanun anamugati anasek kan anyamete ngitunga.

Naengolikineta ngitunga ngakitodikinet nakaililok naasubi Yesu, apot kesi tamasi, "Iteni dir logo ngesi ekataman lokolong abeyo ebuni nakwapin!"

(Yoana 6:5-14)



Alosiet a Yesu alokidiana ngakipi

Naanangea ebong, toloto ngirukitos keng nanam, sodi todokasi natubwa tobongosi ekwakaye anam toloto Kaperinaum. Abu akwap kirioner eringa Yesu nyenanguna nikech. Esaa ngolo, tokut ekuwam lotiapolon kitukuu ngakipi. Apot ngirukitos taramasi atubwa ngakilomitae ngoomwon kori ngakan kingolikis Yesu elosi alokidiana ngakipi keapu natubwa. Toema noi. Tolimok Yesu kesi tama, "Nyieam ayong itwaan!" Nakaneni asakete kesi ngesi tolom tooma natubwa; nakaneni tanang atubwa atipei nakwap naalose kesi.

(Yoana 6:16-21)



Apiari Yesu ngide luuchik

Torikut ngitunga ngiche ngide nia Yesu esakete ngesi kidokok ngakan keng kidiana kech. Nakaneni kikilakis ngirukitos keng ngitunga. Naengolikinea Yesu kesi ikote neni tongo noi tolimok ngirukitos keng tama, "Kimi ekisi ngide pot nikang! Nyiiratakis kesi kainyo erai Apolou a Akuj aka ngulu ikote lugu. Kalimokinit ngakiro na iteni atamar, "Itwaan cha daang ni nyechamuni Apolou a Akuj loger lo echamunitor ikoku niichi, nyelomari jik Napolou ngina."

Dio tadaku ngesi ngide kidokonok ngakan keng kidiana kech, topia.

(Mariko 10:13-16)



Yesu erai ekeyokon loajokon

“Ayong arai ekeyokon loajokon loajalit akiyar kang kotere ngamesekin.”
(Yoana 10:11)

“Epupete ngamesekin kang etoil kang; nakaneni ayeni ayong kesi; nabo kewapunete kesi ayong. Ainakini ayong kesi akiyar nanyedaun; nyechakarosi kesi jik: nabo emam itwaan kademari ayong anakan kang.”
(Yoana 10:27-28)



Alokito ngitunga Yesu

Sodi tochunakinos ngimurok luapolok a Akai a Akuj ta Ngiparisayo Natuk tamasi, "Ekoe, kikoni ai? Kingolikisi mono esi ngakitodikinet nakaililok esubi itwaan en! Ani kiisik ngoni ngesi esubi nugu, enupete ngitunga daang ngakiro keng, sodi epote Ngiroma kinyasut Akai a Akuj ka ngitunga a akwap yok!"

Tolim epei kech loenyaritae Kayapa, loarai Emuron Loapolon ekaru ngolo tama, "Ibangaka mono esi a! Nyiyenete esi atamar ejoikinit itwaan ipei etoani kotere ngitunga luche sodi nyinyasunotor ngitunga a akwap daang a?" Nakaneni, peeruoro ngesi ngakiro naeraakasi ngakeng a ilope. Kona araakar ngesi Emuron Loapolon ekaru ngolo, adwari ngesi atamar etoani Yesu kotere Ngiyaudi, meere kotere Ngiyaudi make, nakaneni echunakini wapei ngide a Akuj daang lu iyalara taraut ngipei. Akwaar napei ngina jik, totuko ngikapolok a Ngiyaudi eger lo eareta Yesu.

(Yoana 11:47-53)




Emujete Yesu ka ngirukitos keng akimuj a esukukuu a Adeparet

Naanangea ebong, kiboikinos Yesu ka ngirukitos lutomon ka ngiarei kimuja. Ani eringa imujete, tolim Yesu tama, "Kalimokinit esi ngakiro na iteni atamar, karikokini epei kus ayong ngitunga."

Apot ngakiro nguna tonoma ngirukitos keng naeirareta tolmakis akingitanar ngesi a ngapepei ebalasi, "Ekapolon! Kori erai robo ayong?" Tatachak Yesu kesi tama, "Lo ilumokinit amugati tooma natubwa ka ayong aapei ngesi karikokini ayong ngitunga."

(Matayo 26:20-23)




Aramakinet a Yesu lomusalaba

Kirumut ngitunga ngiche ngiarei lu arakasi ngirukooi, taara ka Yesu aapei. Naanangeta ni enyaritae, “Akulului a Akou”, taramakis Yesu lomusalaba ka ngirukooi luarei ngulu, epei lowae lo aloteten, ani loche lowae lo alokedieny. (Luka 23:32-33)



Kiyeny ngesi epei a ngirukooi alu aramakinitae ka ngesi neni tama: “Ikwa meere iyong irai Ekayuunan Loseuna? Toyuun bon, kitoyuu tani sua dang!” Nakaneni kikilak ngesi loche tama, “Nyikerit iyong Akuj a? Kiriratae iyong ka ngesi aapei. Nakaneni kiriratae ngonni dir kotere ngakiro na kisubi ngonni; nakaneni emam itwaan en ngakiro naaronok asubaki,” sodi tolimok ngesi Yesu tama, “Kitamunae ayong Yesu, na ibongunio iyong irai Ekapolon.”

Tolimok Yesu ngesi tama, “Kechikakinit ayong iyong atamar kipeni ayong ka iyong najako a Akuj akwaar na!” (Luka 23:39-43)




Akitu a Yesu

Naanangea ngasaa ngakan-kapei naparan lotingilan, kirionik akwap daang chuch tanang ngasaa ngakan-koo-mwon esongi akolong. Tochil awaru na enenekino Kai a Akuj ngachilet ngaarei. Kikalou Yesu kirema tama, “Apa! Ewaak ayong etau kang nikon!” Naalimunio nguna dio totoan. Naanyungarea ekapolon a ngasigerea na asubakinosi, kipuruu Akuj ebala, “Kejok itwaan en dir!” (Luka 23:44-47)



Anuket a Yesu



Naanangea ebong, todol itwaan nikabaran a akwap a Arimatea enyaritae ekiro keng Yusupu, arai ngesi dang erukitos a Yesu. Tolot ngesi nia Pilato dio atamar asaki akwaan a Yesu. Todung Pilato atamar nakinae Yusupu akwaan a Yesu. Sodi tolema Yusupu akwaan a Yesu, toenik loworu lodapal lokitetet loajokon. Kitoperik tooma naliel nakeng a elope, na aringa ngesi ebokakini nataaba. Sodi kikorik amoru naapolon nakituk a aliel, torotok ngesi. Eboyete Mariam Magdalene ka Mariam nache kaneni, iteete aliel. (Matayo 27:57-61)



Ayarun a Yesu

Toloto ngaberu naliel nataparach elilim akwaar na a Jumapili, etingito akimet nakakukunyon na asubakinito. Toriamut amoru kikokoriyor anakituk a aliel, sodi tolomasi tooma; nakaneni nyeriamuna kesi akwaan a Ekapolon Yesu. Naawatar kesi kaneni engayakinito eger a ngakiro kanguna, nipei bore ngini towaa ngikiliok ngiarei lu anapito ngiworui luakwak kea alodiye kech. Kijuruoto ngaberu nguna ebulit noi, kingita kesi ngikiliok ngulu tamasi, "Nyo isaketa esi itwaan ni eyari lotunga lu etoakito? Emam ngesi kane; ayaru. Kitamutu nakolong kilimokini ngesi esi naayakar ngesi Galilaya ebala, 'Ejoikinit Lokookeng a Itwaan erikokinio ngitunga lukasechak, eramakinio ngesi lomusalaba, dio toyaru akwaar na a ngauni.'"

Kitamut ngaberu nguna ngakiro a Yesu. (Luka 24:1-8)




Atakanuni Yesu alorukitos keng

Tonyout kesi atipei tobongosi Yerusalem. Torukaut ngrukitos lutomon ka epei ka ngitunga luche echunakina wapei, tolimut tamasi, “Ayaru Ekapolon dir! Atakanu engolik Simon ngesi!” Kisisakis ngrukitos luarei ngulu kesi ngakiro na asubakinosi alorot, ka eger lo ayeneta kesi Ekapolon naanyilea amugati.

Ani eringa kesi isisaunito nguna, towo Ekapolon atipei alokid-ing kech tolimok tama, “Ekisil min nikus.” Tobul kesi noi tamasi kori kingolik ekipe. Nakaneni tolimok ngesi kesi tama, “Anukiro eriebete ngitai kus? Nyo itiakitotor esi ngitai ngaarei? Kingolikisi ngakan kang ka ngakejen kang, sodi toyena atamar ayong ngesi itwaan en. Totingae ayong sodi kitoyan, kainyo emam ekipe akwaan ka ngakoyo loger lo tokona kiteeto esi ayong eyakasi.”

Naalimunio nguna, kidodik ngesi kesi ngakan ka ngakejen keng.

(Luka 24:33-40)



Ayaaret a Yesu kidiama nadis

Tolimok kesi tama, “Nugu kesi na igiritae atamar; ejoikinit Ekayuunan Loseuna eboliare sodi toyaru akwaar na ngauni. Ejoikinit itatamio ngibukui daang atamar tolunga ngasechesea, sodi torimak Akuj ngasechesea kech a ekiro a Yesu. Kisiakis akitatam kane alo Yerusalem. Iraakasi esi ngikaanyunak a ngakiro kanu.” (Luka 24:46-48)

Sodi toriko ngesi kesi nikalapatan a ere toloto tananga Betania. Kikea ngesi ngakan keng kaneni topia kesi. Ani eringa ngesi egatakininit kesi, torotok ngesi anikech kikiarae alongaren kech, yaarae kidiama nadis.

(Luka 24:50-51)

Kona kolong aminar Akuj ngitunga a ngakwapin, tolemik ngesi Lokookeng lo edounitoe erai epei bon, sodi ani itwaan daang nienupi ngakiro keng, nyebukor, nakaneni toriam akiyar nanyedaun. Kainyo peameuni Akuj Lokookeng lotunga a ngakwapin toliwor ekeriran kech, pearai toliwor Ekayuunan kech. Itwaan cha daang nienupit Lokookeng a Akuj nyirirao, ani cha daang ninyenupit, erirae tani tokona; kainyo nyenupa ngesi Lokookeng a Akuj lo erai epei bon.
(Yoana 3:16-18)

Ani kilim atamar emam ngoni akisech, kingala ngoni make, nabo emam ngakiro na eraakasi ngaka iteni aniyok. Nakaneni ani kilimok ngoni Akuj ngasechesea yok, irichuni ngesi akichikakinet keng sodi tosub na iyookino: kirimakini ngesi ngoni ngasechesea yok sodi kitoseg ngoni anakiro ana kichwanganakini kadaang.
(I Yoana 1:8-9)

Tatachak Yesu tama, “Ayong ngesi arai erot, ayong ngesi arai akiyar, nabo ngakiro kang kesi eraakasi ngaka iteni; nyelosi itwaan nika Apa mati kitoru nikang.”
(Yoana 14:6)

“Potu nikang esi daang lu kinuit egos, kesiyangari ayong esi. Kiwoko egos kang kitatamas anikang kainyo apalaana ayong nabo etiditeuna nakaneni iyangarete esi. Kainyo egos lo kainakini ayong esi eook, nabo ngolo kesiwoki ayong esi, ebeben.”
(Matayo 11:28-30)

Asubi Yesu ngakitodikinet nakaililok ngache nakaalak alongaren ngirukitos keng; nyigiritae ngakiro nguna nakitab naga. Nakaneni igiritae nugu tonupeta esi atamar Yesu erai Ekayuunan Loseuna Lokookeng a Akuj; sodi ani kinupa esi ngakiro keng, taanyut akiyar anikeng.
(Yoana 20:30-31)

“Ayong ngesi lo ekingaren ka loa esal, akisiekinet ka esal.”
(Akitodikinet 22:13)

AΩ



Etapito ngakilipeta nuku etau koni? Anikerai iteni, kilip ngakilipet nuku ebuni Yesu loboyor koni kwa nakolong alimunio.

“Akuj apa, ayeni ayong atamar arai ayong ekasecan, nabo kasaki ayong iyong aloboyor kang. Ejok noi kotere atonere kon anapir, alemar ngasecasia kang. Ejok noi kotere arimakin ka ainakin akiyar na ngikaruka ngikaru. Kepeyounit iyong loboyor kang toliwor ekayunan ka ekapolon kang. Kelipit torik eboyor kang.”

Ekiro _____ Akwaar _____

Illustrated by: Linda Riddell

www.goodnewscoloringbook.org

Turkana

